

Ársfrágreiðing 2019

Virksemi

Vinnuframi varð settur á stovn sambært lögtingslóg nr. 81 frá 8. maí 2001 um Vinnuframagrunn. Endamálið hjá Vinnuframa er, at hann skal stuðla vinnuni í avmarkaðan mun - uttan at veita rakstrar- og íløgustuðul. Grunnurin stuðlar tiltøkum, sum fjøltátta vinnulívið og økja um nýtsluna av vitan.

Kunngerð um virksemið og umsiting hjá Vinnuframa varð lýst 29. november 2001, har landsstýrismaðurin í Uttanríkis- og Vinnumálum, samsvarandi vinnupolitikki Landstýrsins, staðfestir tey vinnugreinaðki, sum serligur dentur skal leggjast á at stuðla.

Umframt omanfyrinevnda virksemi, røkir Vinnuframi umsiting og játtan hjá Filmshúsinum, umsiting og játtan hjá Tónleikaútflytningisstovuni, játtan hjá Íverksetarahúsinum og stuðulsskipan til skipasmíð. Vinnuframi eigur og rekur bygningin á Hoyvíksvegi 51, Tórshavn, sum verður leigaður út til granskingarparkina iNOVA. Skrivstovan hjá NATA, North Atlantic Tourist Association, sum fyrr húsaðist hjá Vinnuhúsinum, varð flutt til Vinnuframa í desember 2019.

Árið 2019

Stýrið fyri Vinnuframa legði dent á at stuðla ráðgeving, menning og sølu í 2019.

Vinnuframi hevur í 2019, umframt kjarnuøkið í grunninum, umsitið skipasmíðjustuðul og havt ábyrgd av játtanini og umsitingini hjá Filmshúsinum. Í juni 2019 varð Tónleikaútflytningisstovan sett á stovn, og Vinnuframi fær samstundis ábyrgdina av játtanini og umsitingini hjá stovninum. Vinnuframa hevur harumframt ábyrgd av játtanini hjá Íverksetarahúsinum.

NATA-skrivstovan varð yvirtikin frá Vinnuhúsinum 1. desember 2019. Í hesum sambandi varð nýggjur skrivari/samskipari settur hjá NATA og Vinnuframa. Skrivarin/samskiparin fer at arbeiða ½ fyri NATA og ¼ tíð fyri Vinnuframa.

Granskingarparkin iNOVA leigar bygningin hjá Vinnuframa á Hoyvíksvegi 51. Vinnuframi hevur ábyrgd av at røkja bygningin og gera ábøtir og umvælingar. Húsaleigan varð ásett til kr. 0 í fyrsta

leigusáttmála frá 2013. Orsökkin var, at virkseimið hjá iNOVA skuldi fáa móguleika fyri at koma væl frá byrjan. Nýggjur leigusáttmáli verður undirskrivaður í 2020, har ein sámulig húsaleiga verður ásett.

Í 2011 varð Løgtingslóg nr. 59 frá 26. mai 2011, um at nýta part av stovnsfænum hjá Vinnuframa til at innrætta høli til granskingarsetur, viðtíkin. Bygningurin hjá Vinnuframa varð í 2012 umbygdur til endamálið fyri umleið 10 mió. kr. Starvsstovutól fyri umleið 6,6 mió. kr. varð eisini fíggað við stovnsfæi frá Vinnuframa.

iNOVA leigar í dag út til vinnufyrirøkur og almennar stovnar, sum hava atgongd til skrivstovuhøli og nýttímans starvstovur og starvstovutól. Eisini kunnu fyrirøkur, granskarar og privat fólk leiga køkin, ið er lóggildaður av Heilsufrøðisligu Starvsstovuni. Eitt stórt høli, Høllin, verður leiga út til ymisk tiltøk. Eisini eru onnur høli tøk, sum kunnu leigast til ymiskar kanningar í styttri ella longri tíðarskeið.

Vinnuframi hevur verið eygleiðari á fyra nevndarfundum hjá Nordic Innovation í 2019.

Í árinum hevur Vinnuframa havt fleiri leiklutir innan ES stuðulsskipanina Horizon 2020.

Vinnuframi er National Contact Point fyri Horizon 2020 SME, sum er ein ES stuðulsskipan til smáar og miðalstórar fyrirøkur og National Contact Point fyri Horizon 2020 ICT, sum er ein ES stuðulsskipan til loysnir innan kunningar- og samskiptistøkni.

Í hesum sambandi hevur Vinnuframi havt tætt samstarv við Granskingarráðið, sum hevur ábyrgdina av føroysku avtaluni við ES um Horizon 2020 stuðulsskipanirnar. Vinnuframi hevur luttikið á fleiri fundum og vitja ráðstevnur í EU-londum.

Fleiri føroyskar fyrirøkur hava søkt um stuðul úr SME Instruments stuðulsskipanini, og higartil hava hesar sjei fyrirøkur fingið stuðul:

- Sp/f Framma, 2016
- Sp/f Blue Ocean, 2017
- Sp/f Deliver, 2018
- Sp/f KPT, 2018
- Sp/f logPh, 2018
- Sp/f Green Arc, 2019
- Carafee, 2019

Fyri at gerast sjónligur sum grunnur, hevur Vinnuframi í 2019 millum annað luttikið á tiltaki hjá Fiskivinnuroyndum á Hotel Føroyum, Copenhagen Business School í Keypmannahavn, SALT á Tvøroyri og á messunum Atlantic Fair í Klaksvík og Jobmatch í Norðurlandahúsinum.

Skipað varð fyri fleiri felagstiltøkum saman við Framtak, Hugskotinum og Íverksetarahúsinum. Tiltakið 'Born Global', sum varð hildið í Kongshøll í juni, varpaði ljós á avbjóðingar og møguleikar hjá føroyskum fyrirkum at selja teirra vørur og tænarur uttanlands.

Nýggi hópfíggingarportalurin var lanseraður í oktober 2019. Portalurin er stovnaður í samstarvi við Íverksetarahúsinum og Visit Faroe Islands. Tað eydnaðist fleiri verkætlanum at fáa fígging til vega gjøgnum hópfíggingarportalin síðstu tveir mánaðirnar í árinum.

Vinnuframa vitjaði í árinum fleiri fyrirkur, sum hava fingið stuðul. Samstundis varð stutt videobrot framleidd, sum vórðu lögð út á heimasíðuna og deild á facebook.

Rentuinntøkurnar hjá Vinnuframa vórðu tkr. 1.420 í 2019 í mun til tkr. -295 í 2018. Ætlanin er, at raksturin hjá Vinnuframa í stóran mun skal verða fíggjaður við rentuinntøkunum. Rentan er tó sera óstøðug og hevur tískil stóra ávirkan á árligu stuðulsjáttanina.

61 umsóknir vórðu viðgjørðar í 2019 í mun til 74 umsóknir í 2018. Søkt varð um tkr. 8.793 í 2019 í mun til tkr. 10.034 í 2018.

Í stuðli vórðu í 2019 játtaðar tkr. 2.443 í mun til tkr. 2.530 í 2018. Afturførður stuðul varð tkr. 584 í 2019.

Tøki peningurin var tkr. 29.548 við árslok í 2019, meðan játtaður, ikki útgoldin stuðul, var tkr. 2.583.

Í desember tók stýrið avgerð um at flyta 5 mió. kr. frá Betri Banka til Landsbankan, tí innlán í Betri Banka gav negativa rentu.

Vinnuframi er einastu grunnur í Føroyum, ið kann játta stuðul til allar vinnugreinar, og umsóknir um stuðul verða viðgjørðar á stýrisfundi átta til níggju ferðir um árið. Áhugin fyri at søkja um stuðul er stórur, bæði hjá íverksetarum og meira etableraðum fyrirkum. Játtanin hjá Vinnuframa er 3,2 mió. kr. og hon fylgir ikki við gongdini í samfelagnum og tørvinum á fígging. Tískil eru talan

um fleiri góðar verkætlanir, sum stýrið ikki kann ganga á mæti. Hetta er avgjørt ein avbjóðing fyri menning og nýskapan í Føroyum.

Framtíðin

Í 2020 fer Vinnuframi at leggja dent á at stuðla verkætlanum innan ráðgeving, menning og sølu.

Í viðgerðini av umsóknnum um stuðul, verður í størri mun lagdur dentur á, at verkætlanirnar hava eitt toymi við hóskaði førleikum, sum kann tryggja, at eitt búskaparligt burðardygt virksemi kann koma burturúr. Tað er ein fyrimunur, um virksemið hevur vakstrar- og útflutningsmøguleikar.

Ein nýggj stuðulsskipan kemur í gildi í 2020. Nýggja stuðulsskipanin ‘Serstøk Vinnuframaátøk’ fevnir um nýskapan, førleikamenning og útflutning. Stuðulsskipanin letur upp fyri, at fleiri aktørar, innan ávísar vinnugrein, sláa seg saman at gera eitt søluáttak, ella luttaka saman á einum sölutiltaki uttanlands. Tað kann eisini vera eitt áhugalíknandi felag, hvørs endamál er at betra um atgongdina til marknaðin hjá fleiri aktørum innan eina vinnugrein.

Vinnuframaskipanin kann eisini nýta stuðulsskipanina til tiltøk, sum stimbra, hugkveikja og førleikamenna íverksetarar og vinnulívið sum heild.

Góða samstarvið við aðrar stovnar í vinnuframaskipanini heldur fram. Í 2020 verður skipað fyri fleiri tiltøkum til frama fyri íverksetarar og fyrirtøkur í samstarvi við Framtak, íverksetarahúsið, Hugskotið, Filmshúsið, Tónleikaútflytningstovuna og Granskingarráðið.

Skipað verður fyri tiltaki um patent og copyright í 2020. Patent fyllir nógv hjá íverksetum, sum uppfinna eina vøru. Teir vilja verja teirra framleiðslu. Royndir vísa tó, at tað kann verða sera dýrt at fáa sær patent, og at tað, í nógvum førum, er óvist, hvussu vardur uppfinnarin í veruleikanum er. Hjá films- og tónleikaframleiðarum er tað týðningarmikið at kenna til síni rættindi viðvíkjandi copyright. Vinnuframi og onnur í vinnuframaskipanini skipa tí fyri einum tiltaki, har serfrøðingar og royndir íverksetarar greiða frá um trupulleikar og møguleikar við patent og copyright.

Fyri at fylgja upp á verkætlanirnar, fer Vinnuframi at vitja fyrirtøkur, sum eru komnar á mál við teirra verkætlan. Samstundis verða smá videobrot av virkseminum framleidd og lögð út á heimasíðuna hjá Vinnuframa.

Verkætlanir frá 2019

Niðanfyri sæst ein lýsing av trimum av teimum 34 verkætlanunum, sum fingu stuðul játtaðan í 2019. Tað eru fleiri aðrar áhugaverdar verkætlanir játtaðar, men tær eru millum annað vardar av upphavsrætti og verða tískil ikki lagdar fram fyri almenningin, fyrr enn patent við meira er avgreitt, ella tá vøran er komin á marknaðin.

Verkætlan 1

Umsøkjari: Oda Wilhelmsdóttir Fa

Verkætlanin í stuttum: Marknaðarføring av felagnum GoLocal.fo til privatkundar og vinnukundar uttanfyri Føroyar, fyrst og fremst á danska, hollenska, amerikanska og franska marknaðinum.

Endamál: GoLocal.fo ger eksklusivar túrar fyri smáir bólkar. Felagið framleiðir burðardyggar túrar, har peningur verður lagdur eftir lokalt, og dentur verður lagdur á at fara kring alt Føroyar, serliga á útoyggj. GoLocal.fo hevur leigað eitt hús í Mykinesi til ferðandi alt árið, sum ynskja høga góðsku og fegin vilja gjalda meira fyri eina serliga uppliving. Pláss er fyri í mesta lagi 6 ferðafólkum, har dentur verður lagdur á mat, mentan og burðardygd. Endamálið við stuðlinum er at fáa útlenskir touroperatørar at bjóða tænastráur hjá GoLocal fram.

Stuðul: Stýrið játtaði í 2019 stuðul sambært stuðulsskipanini 04 Søla.

Úrslit: Stuðulin hevur fíggað ein part av marknaðarátøkum, sum GoLocal.fo gjørði í tíðarskeiðinum mars til oktober 2019, millum annað lýsingar á Google Ads, Facebook og Instagram átak, lýsingar á ymsum portalum og luttøku á Travel Mart 2019.

GoLocal.fo metir at marknaðarátøkini veruliga hava verið við til at skapa sølu og uppmerksemi. 171 gestir frá øllum heiminum valdi at keypa tænastráur frá GoLocal.fo í 2019.

Verkætlan 2

Umsøkjari: Green IQ (GreenArc Sp/f)

Verkætlanin í stuttum: Søluáttak í Danmark

Endamál: GreenIQ hevur ment oljulensara-skipanina GreenArc500, sum kann brúkast til fleiri endamál, millum annað at halda vatni reint umborð á skipum og á havnaøkjum. Skipanin skilur á einfaldan hátt olju frá vatni. Green IQ luttók á messuni DanFish í Ålborg. Endamálið er at fáa agentar í Danmark og koma í talu við donsk reiðaríir, skipateknarar og skipasmiður.

Stuðul: Stýrið játtaði í 2019 stuðul sambært stuðulskipanini 04 Sølu.

Úrslit: Tað eydnaðist væl at fáa samband við danskar agentar. GreenIQ fekk fleiri kontaktir við bæði størri og smærri fyrirkur, sum teir arbeiða víðari við. Eisini fekk felagið samband við fleiri donsk, norsk og grønlendsk reiðaríir, sum vístu stóran áhuga fyri GreenArc500 oljulensarin. Teir høvdu gott samskipti við bæði teknarar og skipasmiðjur í Danmark og Norra. Harafturat hava teir fingið samband við fleiri keyps-kontaktir, millum annað í Kanada og Pakistan.

Verkætlan 3

Umsøkjari: 24/7-Support Sp/f



Verkætlanin í stuttum: Ráðgeving til at gera tríggar royndartúrar við flogfarmi

Endamál: Fyriskipararnir meta, at marknaður er fyri at byrja eina flog-farmarutu við útgangstøði í Føroyum. Endamálið við verkætlanini er at gera eina virkisætlan fyri royndartúrar, at gera neyðugar kanningar, umframt at vísa føroyskum útflutningsfyrirkur á móguleikan fyri at gera nýtslu av hesum trimum royndartúrunum. Hetta slagið av flogvinnu er ikki er roynt í Føroyum fyrr, tí verður eisini brúk fyri flogtekniskari vegleiðing í sambandi við sjálva flúgvina. Royndartúrararnir skulu fáa út- og innflytarar at fáa eyguni upp fyri tørvinum á slíkari rutu, soleiðis at ein verulig flogrutu-verkætlan kann mennast.

Stuðul: Stýrið játtaði í 2019 stuðul sambært stuðulsskipanini 02 Ráðgeving

Úrslit: Fyrsta stigið, at gera virkisætlan og vísa marknaðinum á móguleikarnar við royndartúrunum, er liðugt. Tað vísir seg at vera áhugi fyri at fáa farmaflúgvina í gongd. Arbeitt verður tískil víðari við øðrum stigi av verkætlanini, sum er at gera nakrar royndartúrar við farmaflogfari. Arbeitt verður enn við hesi ætlanini. Alheimsstøðan við korona-kreppuni ger, at stígur er í ætlanini í løtuni.

Hagtöl



Kr. 1.000	2014	2015	2016	2017	2018	2019	Samanlagt
Ráðgeving	609	605	465	287	939	517	2.905
Menning	1.810	1.810	915	2.444	1.108	459	8.087
Söla	1.302	950	1.252	919	483	1.467	4.906
Í alt	3.721	3.365	2.632	3.650	2.530	2.443	15.898

